

# VEGLEIÐING UM KUNNINGARSKYLDU

Oktober 2020

1. útgáva



**Dátueftirlitið**



## Innihald

<b>1. Kunningarskylda (§§ 23-25)</b> .....	2
1.1. Hvat merkir tað, at tú hefur kunningarskyldu? .....	2
1.2. Hvussu skalt tú kunna skrásetta? .....	2
1.3. Nær skalt tú kunna skrásetta? .....	3
1.3.1. Tá tú savnar persónupplýsingar frá skrásetta.....	3
1.3.2. Tá tú savnar persónupplýsingar frá øðrum enn skrásetta (§ 24) .....	4
1.4. Tá tú savnar persónupplýsingar frá skrásetta .....	5
1.4.1. Hvørja kunning skalt tú altíð geva skrásetta? .....	5
1.4.2. Hvørja kunning skalt tú geva skrásetta eftir eina ítøkiligari meting? .....	6
1.4.3. Undantøk frá kunningarskylduni, tá persónupplýsingar verða savnaðar frá skrásetta 7	
1.5. Tá tú savnar persónupplýsingar frá øðrum enn skrásetta.....	8
1.5.1. Hvørja kunning skalt tú altíð geva skrásetta? .....	8
1.5.2. Hvørja kunning skalt tú geva skrásetta eftir eina ítøkiliga meting?.....	8
1.5.3. Undantøk frá kunningarskylduni, tá persónupplýsingar ikki savnast frá skrásetta 9	
1.6. Serliga um viðgerð til onnur endamál (§ 23, stk. 3 og § 24, stk. 3) .....	14



## 1. Kunningarskylda (§§ 23-25)

### 1.1. Hvat merkir tað, at tú hefur kunningarskyldu?

At tú hefur kunningarskyldu móttvegis skrásetta merkir, at tú av tínum eitingum hefur skyldu til at geva skrásetta eina røð av upplýsingum, tá tú savnar persónupplýsingar um viðkomandi. Savning av upplýsingum kann m.a. fara fram við umsóknarbløðum og oyðubløðum, men savning kann eisini fara fram, við at tú móttukur upplýsingar um ein skrásettan frá øðrum myndugleikum og privatum.

Kunningarskyldan er galdandi fyri øll skrásett, ið tú savnar ella móttukur persónupplýsingar um. Hetta fevnir eisini um møguligar eyka-persónar<sup>1</sup>, sí tó brot 1.5.3. um undantøk frá kunningarskylduni.

Í §§ 23-25 í dátuverndarlógini verður skilt ímillum, tá tú savnar persónupplýsingar frá skrásetta sjálvum (§ 23), og tá tú savnar upplýsingar um tann skrásetta frá øðrum enn tí skrásetta (§§ 24-25).

### 1.2. Hvussu skalt tú kunna skrásetta?

Sum útgangsstøði eigur tú at lúka tína kunningarskyldu við at geva skrásetta skrivliga kunning. Á hendan hátt kanst tú eisini best skjálprógva, at tú hefur lokið tína kunningarskyldu.

Skrásetti kann tó biðja um at fáa upplýsingarnar munnliga. Í slíkum førum er tað týðningarmikið, at tú kanst skjálprógva, at tú 1) hefur fingið eina umbøn um at geva upplýsingarnar munnliga, 2) hefur kannað samleikan hjá skrásetta og 3) hefur givið skrásetta upplýsingarnar.

Hevur skrásetti sjálvur vent sær til tín elektroniskt ella hevur givið tær persónupplýsingarnar umvegis eitt elektroniskt oyðublað, eigur tú at geva skrásetta upplýsingarnar elektroniskt.

---

<sup>1</sup> Ein eyka-persónur er ein persónur, sum ikki er subjekt fyri viðgerðini av persónupplýsingum, men hinvegin bert hefur við málið at gera, tí viðkomandi hefur tilknýti til persónupplýsingarnar hjá skrásetta. Hetta kann t.d. vera avvarðandi hjá einum skrásettum ella ein fakpersónur sum ein lækni ella líknandi.



Tað er týðningarmikið, at tú *gegur* skrásetta upplýsingarnar. Tað merkir, at tú sum dátuábyrgdari skal hava virknan leiklut. Tað er ikki nóg mikið, at upplýsingarnar liggja á eini heimasíðu, sum tann skrásetti sjálvur skal finna.

Tað eru eingi formkrøv, tá tú skat uppfylla kunningarskylduna. Tú skalt sostatt meta um, hvussu upplýsingarnar mest hóskandi kunnu gevast skrásetta. Í hesi meting kanst tú m.a. taka við, hvussu persónupplýsingarnar eru savnaðar, t.d. um tær eru savnaðar við oyðublaði, eini app ella sum liður í málsviðgerð.

Savnar tú persónupplýsingar umvegis eina heimasíðu, kanst tú t.d. geva teimum skrásettu kravdu upplýsingarnar umvegis ein standardtekst í pop-up boðum, sum gerast virkin, tá tann skrásetti fyllir online oyðubløð. Í pop-up boðunum kunnu vera leinkjur til upplýsingar, sum ger tað gjørligt fyri skrásetta at leita til tær upplýsingar, sum eru mest áhugaverdar og viðkomandi. Undir øllum umstøðum er tað týðningarmikið, at tú syrgir fyri, at upplýsingarnar eru lættar at síggja og frá byrjan geva skrásetta eitt greitt yvirlit.

### 1.3. Nær skalt tú kunna skrásetta?

#### 1.3.1. Tá tú savnar persónupplýsingar frá skrásetta

Persónupplýsingar savnast frá skrásetta, tá skrásetti sjálvur, antin eftir tíni áheitan ella sjálvboðin, *gegur* tær upplýsingarnar.

Tá persónupplýsingar savnast frá skrásetta, skalt tú kunna skrásetta *samstundis*, sum tú savnar upplýsingarnar.

Um tann skrásetti skal fylla eina umsókn, oyðublað ella líknandi og lata hana inn til tín, er hóskandi at hava eitt brot í umsóknini o.s.fr., sum kunnar skrásetta.

Í øðrum førum, tá skrásetti sjálvur vendir sær til tín, skal kunningin gevast *skjótast gjørligt*.



Júst nær kunningin skal gevast velst um málið. Tú skalt tó altíð geva kunningina so tíðliga sum gjørligt. Í metingini av, nær kunningin skal gevast skulu atlitini til at skapa gjøgnumskygni fyri skrásetta vigast mótvegis arbeiðnum, sum krevst av tær at geva kunningina. Tað merkir vanliga, at tú skalt kunna skrásetta *innan 10 dagar*.

Kunningin skal sum útgangsstøði bert gevast *einaferð* (eisini tá talan er um leypanði savningar), uttan so, at tú seinni ætlar at viðgera persónupplýsingarnar til *onnur endamál* enn tey, sum tú upprunaliga savnaði tær til. Sí meira um hetta í broti 1.6.

### 1.3.2. Tá tú savnar persónupplýsingar frá øðrum enn skrásetta (§ 24)

Tú savnar persónupplýsingar frá øðrum enn skrásetta, tá tú færst upplýsingar frá t.d. øðrum dátuábyrgdarum, almennum keldum ella skráum ella øðrum skrásettum.

Tá tú savnar persónupplýsingar frá øðrum enn skrásetta, skalt tú kunna skrásetta *so skjótt sum gjørligt* aftaná savnanina.

Júst nær kunningin skal gevast velst um málið. Tú skalt tó altíð geva kunningina so skjótt sum gjørligt. Í metingini av, nær kunningin skal gevast skulu atlitini til at skapa gjøgnumskygni fyri skrásetta vigast mótvegis arbeiðnum, sum krevst av tær at geva kunningina. Tað merkir vanliga, at tú skalt kunna skrásetta *innan 10 dagar*.

Um tú veitst, at tú um stutta tíð skalt samskifta við skrásetta, kanst tú bíða við at kunna skrásetta til tá. Tað kann t.d. vera, at tú er ein almennur myndugleiki, og at tú innan stutta tíð skalt senda savnaðu upplýsingarnar í partshoyring hjá skrásetta.

Savnar tú persónupplýsingar, ið eftir ætlan skulu sendast til triðjaperson, kanst tú bíða við at kunna skrásetta til fyrstu ferð, tú gevur persónupplýsingarnar til triðjaperson.

Tú skalt tó geva gætur, at kunningin í seinasta lagi skal gevast *4 vikur* aftaná, at tú hevur savnað persónupplýsingarnar.



Kunningin skal sum útgangsstøði bert gevast eina ferð (eisini tá talan er um leypanði savningar), uttan so, at tú við eitt seinni høvi vil viðgera upplýsingarnar til *onnur endamál* enn tey, sum tú upprunaliga savnaði upplýsingarnar til. Sí meira um hetta í broti 1.6.

## 1.4. Tá tú savnar persónupplýsingar frá skrásetta

### 1.4.1. Hvørja kunning skalt tú altíð geva skrásetta?

Tá tú savnar persónupplýsingar frá skrásetta, skal skrásetti fyrst og fremst kunnast um *tín samleika*, umframt at fáa tínar samskiftisupplýsingar. Skrásetti skal eisini hava samskiftisupplýsingar á móguligum umboðsfólkum.

Um tú hefur eitt dátuverndarfólk, skalt tú geva skrásetta samskiftisupplýsingar hjá dátuverndarfólkinum.

Skrásetti skal hava kunning um *endamálini* við viðgerðini og *heimildini* fyri hesari. Um tú t.d. sambært lóg ella kunngerð hefur rætt ella skyldu til at savna persónupplýsingar, skalt tú kunna skrásetta um, hvørja lóg ella kunngerð talan er um og vísa til viðkomandi áseting.

Um heimildin fyri viðgerðini er, at tú sum dátuábyrgdari ella ein triðjapersónur fylgir einum *heimilaðum áhugamáli*, sbrt. § 8, stk. 1, nr. 6 í dátuverndarlógini, skalt tú kunna skrásetta um hvørji heimilaði áhugamál talan er um.

Um tú veitst, at *persónupplýsingarnar skulu víðarigevast* til onnur, t.d. aðrar myndugleikar ella fyrirkur, skalt tú eisini kunna skrásetta um hetta. Hinvegin hefur tú ikki skyldu til at kunna skrásetta í samband við eina víðarigeving, sum ikki kundi væntast, tá tú savnaði persónupplýsingarnar. Í slíkari støðu vil tað vera tann nýggi dátuábyrgdarin, sum tú gevur persónupplýsingarnar til, sum savnar persónupplýsingarnar, og sum tí skal lúka kunningarskylduna mótvegis skrásetta.

Um persónupplýsingarnar flytast til eitt útland ella eitt triðjaland, skal skrásetti kunnast um hetta. Tú skalt m.a. kunna skrásetta um, hvørt flutningurin er til eitt trygt ella ótrygt



triðjaland. Er talan um eitt ótrygt triðjaland, skalt tú eisini kunna skrásetta um, á hvørjum grundarlagi flutningurin fer fram.

Um heimildin fyri viðgerðini er § 8, stk. 1, nr. 5 ella 6 í dátuverndarlógini, skalt tú, fyrstu ferð tú samskiftir við skrásetta, kunna skrásetta gjølla um rættin at mótmæla viðgerðini, sbrt. § 32 í dátuverndarlógini. Hendan kunning skal samskiftast á greiðan hátt og skal vera skilt frá øðrum kunningarupplýsingum.

#### 1.4.2. Hvørja kunning skalt tú geva skrásetta eftir eina ítøkiligari meting?

Sum dátuábyrgdari skalt tú, umframt at geva omanfyri nevndu upplýsingar, eisini ítøkiliga meta um tú skalt geva skrásetta fleiri upplýsingar, sum tryggja skrásetta eina rímliga og gjøgnumskygda viðgerð av persónupplýsingunum. Ein slík meting kann ofta úrslita í, at tú skalt geva skrásetta fleiri upplýsingar.

Ítøkiligari metingin kann hava við sær, at tú skalt kunna skrásetta um tíðarskeiðið, sum upplýsingarnar verða goymdar. Um tú ikki veit, hvussu leingi upplýsingarnar skulu goymast, tá tú savnar tær, kanst tú í staðin kunna skrásetta um, hvussu tú ger av, hvussu long goymingartíðin skal vera. Tú kanst goyma persónupplýsingar, so leingi sum tú sakliga hevur tørv á teimum.

Ítøkiliga metingin kann eisini hava við sær, at tú skalt kunna skrásetta um tey rættindi, sum skrásett hava sambært dátuverndarlógini, t.d. at viðkomandi hevur rætt til innlit í tær persónupplýsingar, sum verða viðgjørðar, og hevur rætt til at fáa rættað ella strikað persónupplýsingarnar, um hesar t.d. eru skeivar.

Um viðgerðin av persónupplýsingum er grundað á samtykki sum heimildargrundarlag, skalt tú kunna skrásetta um, at viðkomandi kann taka sítt samtykki aftur.

Tú kanst eisini hava skyldu til at kunna um rættin til at kæra til Dátueftirlitið.



Um skrásetti sambært lóg ella avtalu hefur upplýsingarskyldu, skalt tú kunna skrásetta um hetta og um möguligar avleiðingar, um skrásetti ekki veitur hesar upplýsingar.

Um automatiskar avgerðir verða tiknar í viðgerðini skalt tú kunna um hetta. Eisini skalt tú geva skrásetta viðkomandi kunning um logikkin í slíkum sløgum av *viðgerðum* (t.e. hvussu automatikkurin fer fram), umframt týðningin og tær væntaðu avleiðingarnar av eini slíkari viðgerð fyri skrásetta.

### 1.4.3. Undantøk frá kunningarskylduni, tá persónupplýsingar verða savnaðar frá skrásetta

#### *Skrásetti kennir upplýsingarnar frammanundan*

Um skrásetti longu kennir upplýsingarnar er ikki neyðugt at lúka kunningarskylduna.

Tú skalt tó geva gætur, at tú bert kanst nýta hetta undantak, um skrásetti longu hefur fingið tær upplýsingar, sum tú *skalt* geva skrásetta, umframt tær upplýsingar, sum tú, aftaná eina *ítøkiliga meting*, hefur skyldu til at geva skrásetta. Sí omanfyri pkt. 1.4.1 og 1.4.2.

Tað er eisini ein treyt fyri at nýta hetta undantakið, at tú kanst vísa á, hvørjar upplýsingar, skrásetti longu hefur, hvussu og nær viðkomandi hefur fingið upplýsingarnar, og at einki er broytt síðani tá.

#### *Undantøk í dátuverndarlógini – privat og almenn áhugamál*

Sambært § 36 í dátuverndarlógini nýtist tú ikki at kunna skrásetta, um áhugin hjá skrásetta at fáa kunning má víkja fyri altavgerandi almennum ella privatum áhugamálum.

Almennu áhugamálini eru m.a. atliti til landsins trygd ella verju, við atliti til fyrirbygging og eftirkanning av revsiverdum viðurskiftum og við atliti til skrásetta sjálvan.

Privatu áhugamálini eru bæði tini egnu áhugamál og áhugamálini hjá triðjapersoni.





Tú kanst bert nýta undantøkini í § 36 eftir eina ítökiliga meting, og um tað er nærliggjandi vandi fyri, at privat ella almenn áhugamál líða munandi skaða.

## 1.5. Tá tú savnar persónupplýsingar frá øðrum enn skrásetta

### 1.5.1. Hvørja kunning skalt tú altíð geva skrásetta?

Tá persónupplýsingar verða savnaðar frá øðrum enn skrásetta, skalt tú geva skrásetta somu kunning, sum tú hevur skyldu at geva skrásetta tá persónupplýsingar verða savnaðar frá skrásetta, tó undantikið móguligum heimilaðum áhugamálum, ið tú hevur grundað viðgerðina á. Sí brot 1.4.1. um heimilaði áhugamál.

Tú skalt harumframt kunna um tey sløg av persónupplýsingum, ið talan er um. Hetta merkir, at tú skalt kunna skrásetta um, tær persónupplýsingar, sum tú hevur savnað eru vanligar persónupplýsingar ella viðkvæmar upplýsingar.

### 1.5.2. Hvørja kunning skalt tú geva skrásetta eftir eina ítökiliga meting?

Tú skalt ítökiliga meta um, um tú skalt kunna skrásetta um goymingartíð, rættindi hjá skrásetta, rættin til at taka samtykki aftur, rættin til at kæra og kunning um automatiskar avgerðir, undir hesum profilering.

Um viðgerðarheimildin er, at tú ella triðjapersonur fylgja heimilaðum endamáli, skalt tú umhugsa, um skrásetti skal kunnast um hesi endamál.

Tú skalt eisini ítökiliga meta, um tú skalt geva skrásetta kunning um, hvaðani tú hevur savnað persónupplýsingarnar, t.d. um tær koma frá almennum keldum.



### 1.5.3. Undantøk frá kunningarskylduni, tá persónupplýsingar ikki savnast frá skrásetta

#### *Skrásetti kennir upplýsingarnar frammanundan*

Um skrásetti longu kennir upplýsingarnar er ikki neyðugt at lúka kunningarskylduna. Sí meira í broti 1.4.3. Tó kann væntast, at skrásetti sjálvdan kennir upplýsingarnar frammanundan, um persónupplýsingar verða savnaðar hjá øðrum enn skrásetta.

Kunningarskyldan er galdandi við atlit til øll skrásett, sum tú savnar ella móttækur persónupplýsingar um. Ein serligur bólkur av skrásettum er sokallaðu eykapersónarnir. Eykapersónar eru ikki veruligi málbólkurin fyri tíni viðgerð, men hava tilknýti til skrásetta, sum tú viðger persónupplýsingar um. Tað kann t.d. vera avvarðandi til ein skrásettan ella ein fakpersón sum ein lækna e.l. Í samband við kunning av eykapersónum, so er oftani ógjørligt ella órímiliga torført at halda kunningarskylduna – við atlit til avmarkaða leiklutin hjá eykapersóninum í málinum – við tí úrsliti, at tú kanst lata vera við at kunna teir. Her skal ein ítøkilig meting gerast.

*Tað er ógjørligt ella órímiliga torført at halda skylduna, ella er ómøguligt ella í sera stóran mun vil forða fyri, at endamálið við viðgerðini verður rokkið*

Um tað er ógjørligt ella órímiliga torført, t.d. tí tað krevur eitt ósamsvarandi stórt arbeiði, at kunna skrásetta, kanst tú lata vera við at kunna skrásetta. Hetta kann serliga vera eitt viðkomandi undantak, um viðgerðin fer fram til søgulig, vísindalig ella hagfrøðilig endamál. Tú kanst eisini lata vera við at kunna, um kunningin í sera stóran mun vil forða fyri, at endamálið við viðgerðini verður rokkið.

Tað kann vera *ógjørligt* at geva skrásetta kunningina, um tað ikki er gjørligt at staðfesta, hvør skrásetti er. Hevur tú t.d. bert eitt vanligt navn (Óli Olsen), og ongar aðrar upplýsingar um t.d. familju ella bústað, sum kunnu hjálpa tær at staðfesta, at Óli Olsen er skrásetti, kann tað vera ógjørligt hjá tær at lúka tína kunningarskyldu. Hetta væntast tó ikki at koma fyri ofta í Føroyum, tí viðurskiftini eru so smá.



Tú hefur próvbyrðuna fyri, at tað er ógjørligt hjá tær at kunna skrásetta, eins og tú skalt geva gætur, at tú skalt kunna skrásetta seinni, um tað verður gjørligt.

Tú kanst eisini lata vera við at lúka tína kunningarskyldu, tá persónupplýsingar ikki savnast frá skrásetta, um tað er órímuliga torført at halda skylduna, t.d. um tað krevur ósamsvarandi stórt arbeiði av tær. Hetta undantakið vil serliga vera viðkomandi, har viðgerðin fer fram til søgulig, vísindalig ella hagfrøðilig endamál. Tú kanst eisini lata vera við at lúka tína kunningarskyldu, um kunning til skrásetta hevur við sær, at endamálið við viðgerðini ikki kann røkkast.

Talan er um undantøk, sum bert kunnu nýtast eftir eina ítøkiliga meting. Um tú, aftaná eina ítøkiliga meting, kemur fram til, at tað er ógjørligt ella órímiligt fyri teg at kunna skrásetta, skalt tú í tann mun tað er gjørligt taka atlit til skrásetta á annan hátt, t.d. við at geva almenna kunning. Hetta kann t.d. gerast við at hava kunning á tíni heimasíðu ella við at hava kunningarátak.

#### **Dømi 1 – Vísindalig kanning**

Tveir søgufrøðingar á Fróðskaparsetrinum savna upplýsingar um 10.000 persónar frá einum gomlum dátugrunni (database) í samband við eina vísindaliga navnakanning.

Upplýsingarnar í dátugrunninum eru 30 ára gamlar, eru ikki dagfórdar síðani tær vórðu savnaðar í dátugrunninum og ongar samskiftisupplýsingar eru.

*Tað er órímuliga torført, og møguliga ógjørligt, hjá søgufrøðingunum at kunna tey 10.000 skrásettu. Bæði tí, at talið av skrásettum er stórt og tí, at upplýsingarnar eru gamlar og ikki dagfórdar.*



### **Dæmi 2 – Tagnarskylda hjá læknum**

Í samband við viðgerðina av einum sjúklingi (A) verður ein sálarsjúkulækni (B) umvegis samrøður varur við upplýsingar, undir hesum trúnaðarupplýsingar og viðkvæmar upplýsingar um familjuna hjá A.

B skrivar nakrar av upplýsingunum um familjuna hjá A niður í sjúkradagbókina hjá A, tí B metir, at upplýsingarnar hava týdning fyri viðgerðina, sum B veitur A.

*Sálarsjúkulæknin B kann í hesu støðuni lata vera við at kunna familjuna hjá A um, at B viðger persónupplýsingar um familjuna, tí B starvast undir eini lógarásettari tagnarskyldu í sínum virki sum lækni.*

*Savnan og víðarigeving er heimilað í lóggávu, sum dátuábyrgdarin er fevndur av*  
Upplýsingarskyldan er ikki galdandi, um innsavnanin ella víðarigevingin ítøkiliga er heimilað í lóg, sum tú sum dátuábyrgdari er fevndur av.

*Persónupplýsingar skulu vera verandi í trúnaði sambært lógarásettari tagnarskyldu*

Um tú viðger persónupplýsingar, sum skulu vera í trúnaði, orsakað av *serligum* ásetingum ella reglum um tagnarskyldu, kanst tú lata vera við at lúka tína kunningarskyldu. Serligar ásetingar skulu í hesum førinum skiljast á sama hátt, sum í § 14 í løgtingslóg um innlit í fyrisitingina.

Undantakið kann ikki nýtast við tilvísing til vanligu ásetingarnar um tagnarskyldu, t.d. í § 26 í fyrisitingarlógini.



*Undantøk í dattuverndarlógini – privat og almenn áhugamál*

Sambært § 36 í dattuverndarlógini nýtist tú ikki at kunna skrásetta, um áhugin hjá skrásetta at fáa kunning má víkja fyri altavgerandi almennum ella privatum áhugamálum. Sí annars brot 1.4.3.

Tú kanst bert nýta undantøkini í § 36 eftir eina ítøkiliga meting, og um tað er nærliggjandi vandi fyri, at privat ella almenn áhugamál líða munandi skaða.



### **Dæmi 3 – Eitt tryggingarfelag hefur illgruna um snýt (privat áhugamál)**

Eitt tryggingarfelag (TF) hefur útgaldið 1 millión krónur til ein tryggingartakara (A), orsakað av meini, sum A hefur fingið í samband við eitt skí-óhapp.

Nakað av tíð aftaná útgjaldið verður TF varugt við, at A móguliga ikki er so ávirkaður av óhappinum, sum A hefur fortalt TF og teimum læknunum, ið hava kannað A. Tryggingarfelagið avger í loyndum at eygleiða A fyri at staðfesta, um A veruliga er so ávirkaður av óhappinum í tryggingarmálinum, sum hann hefur sagt.

Í samband við eygleiðingina, skrivar TF elektronisk notatir um, hvat eygleiðingarnar staðfesta.

*Í hesu støðu kann tryggingarfelagið TF lata vera við at kunna A um, at notatir verða skrivaði um hann, tí áhugamálini hjá A mugu víkja fyri áhugamálinum hjá TF í at fáa staðfest, um A hefur snýtt seg til eina stóra tryggingarupphædd. Um TF kannar A um, at TF eygleiðir A, ber ikki til at røkka endamálinum, tí A veit av, at hann verður eygleiddur.*

*TF eigur tó í hesum málinum at kunna A um notatini, tá TF er liðugt við sínar kanningar, tí áhugamálini hjá TF eru tá ikki meira týðningarmikil enn atlitni til A.*



## 1.6. Serliga um viðgerð til onnur endamál (§ 23, stk. 3 og § 24, stk. 3)

### *Nýggj kunningarskylda í samband við viðgerðir til onnur endamál*

Um tú seinni vil viðgera persónupplýsingar, sum tú hevur savnað, til onnur endamál enn tey, sum tú upprunaliga savnaði upplýsingarnar til, skalt tú kunna skrásetta um hesi nýggju endamálini, áðrenn tú fert undir nýggju viðgerðina. Hetta merkir, at tú hevur skyldu til at kunna skrásetta, hvørja ferð tú viðger persónupplýsingar, sum tú longu hevur savnað, til nýggj endamál. Legg til merkis, at tað má ikki vera ósamsvar millum upprunaliga endamálið og nýggja endamálið.

Umframt at kunna um nýggja endamálið skalt tú ítøkiliga meta um skrásetti skal hava aðrar viðkomandi upplýsingar fyri at tryggja eina rímiliga og gjøgnumskygda viðgerð. Sí brot 1.4.1. og 1.4.2.

Um tað er langt síðani, at tú kunnaði skrásetta um upprunaligu viðgerðina, kanst tú eisini umhugsast at geva skrásetta kunning einaferð afturat.

Tá tú metir um, hvussu langa tíð frammanundan, at tú skalt kunna skrásetta um nýggju viðgerðina skalt tú leggja dent á, hvussu stórt inntrivið er fyri skrásetta. Um tú metir, at upplýsingarnar eru sera viðkomandi, og at viðgerðin er inntrívandi fyri skrásetta, eigur tú at kunna viðkomandi í góðari tíð, áðrenn tú fert undir nýggju viðgerðina.



### **Dæmi 6 – Banki savnar leypandi upplýsingar um keyp**

Ein banki (B) savnar leypandi upplýsingar um keypini hjá kunda sínum K til at gera kontoyvirlit. Bankin hefur áðrenn fyrstu savnanina kunnað kundan um m.a. endamálið við savningini.

K ynskir seinni at bíleggja eitt “premium” gjaldkort, sum hefur serligar forimunir. Í hesum sambandi ynskir B at fara ígjøgnum gjaldini hjá K seinastu 6 mánaðarnar, so at B kann meta um K lýkur treytirnar fyri at fáa eitt “premium” gjaldkort.

*Um B ætlar at fara ígjøgnum gjaldini fyri at meta um K kann fáa eitt gjaldkort, skal K kunnast av nýggjum, tí B ynskir at nýta gjaldsupplýsingarnar til onnur endamál, enn tær upprunaliga vórðu savnaði til.*

*Um B leypandi savnar upplýsingar við sama endamáli, nevnliga at gera kontoyvirlit, skal B hinvegin bert at kunna skrásetta um hetta endamál einaferð.*





## **Vegleiðing**

© 2020 Dátueftirlitið

Endurprent við kelduávísing er lóglig.

Givið út:  
Dátueftirlitið  
Reyngøta 33  
100 Tórshavn  
Tlf: 309100  
dat@dat.fo  
dat.fo

# Dátueftirlitið

